

हिन्दी प्रादेशिक समाचार

आकाशवाणी चंडीगढ़

(तिथि 17 अक्टूबर 2025, समय 1305 (05 मिनट))

आज पंचकूला में वर्तमान राज्य सरकार के एक वर्ष पूरे होने के उपलक्ष्य में जन विश्वास - जन विकास राज्य स्तरीय समारोह आयोजित किया गया है। हरियाणा के मुख्यमंत्री नायब सिंह सैनी समारोह को संबोधित करते हुए सरकार की प्रमुख उपलब्धियों, पहलों और जनकल्याण को प्रतिबद्ध रोडमैप को साझा कर रहे हैं। मुख्यमंत्री ने सरकार की उपलब्धियां गिनाते हुए कहा -

श्री नायब सिंह सैनी ने कहा कि सरकार जरूरतमंद परिवारों की मदद के लिए प्रतिबद्ध है।

राज्यसभा सांसद रेखा शर्मा ने आज कहा कि हरियाणा में सरदार वल्लभभाई पटेल की 150वीं जयंती बड़ी धूमधाम से बनाई जाएगी। युवाओं को सरदार वल्लभभाई पटेल की विचारधारा से जोड़ने के लिए 31 अक्टूबर को एकता मार्च से शुरू होकर 25 नवंबर तक विभिन्न कार्यक्रम आयोजित किए जाएंगे।

सांसद रेखा शर्मा कुरुक्षेत्र में भारतीय जनता पार्टी के कार्यालय में एक पत्रकार वार्ता को संबोधित कर रही थी। उन्होंने कहा -

उन्होंने कहा कि प्रधानमंत्री नरेंद्र मोदी के नेतृत्व में देश के सभी इलाकों में सरदार वल्लभभाई पटेल जयंती पर कार्यक्रम होंगे। उन्होंने कहा कि हर जिले में युवाओं को 10 किलोमीटर मार्च करना है और प्रत्येक 2 किलोमीटर के बाद सफाई अभियान की शुरुआत के साथ-साथ एक पेड़ मां के नाम अभियान को भी जारी रखना है।

हरियाणा रोडवेज विभाग ने आज से फरीदाबाद एनआईटी मंगल सेन बस अड्डे से अयोध्या के लिए सीधी बस सेवा शुरू की है। यह बस बल्लभगढ़, पलवल, आगरा, कानपुर और लखनऊ होते हुए अयोध्या पहुंचेगी।

फरीदाबाद रोडवेज महाप्रबंधक श्रीमती शिखा ने बताया कि यह पहल राज्य सरकार की नागरिक-केंद्रित नीतियों और पर्यटन व तीर्थ यात्रा को बढ़ावा देने के प्रयासों का हिस्सा है। उन्होंने कहा कि बस रोजाना शाम 4 बजे फरीदाबाद से रवाना होगी और लगभग 653 किलोमीटर की दूरी 17 घंटे में तय कर अयोध्या पहुंचेगी।

वापसी में बस अयोध्या से शाम 5 बजे चलेगी और अगले दिन सुबह 9 बजे फरीदाबाद पहुंचेगी।

रोडवेज विभाग के अनुसार बल्लभगढ़ से आगरा 234 रुपये, इटावा 427 रुपये, कानपुर 650 रुपये और अयोध्या के लिए 983 रुपये किराया निर्धारित किया गया है। वहीं, अयोध्या से लखनऊ 225 रुपये, कानपुर 346 रुपये और आगरा 758 रुपये किराया निर्धारित किया गया है।

पंजाब से राज्यसभा सीट के लिए राजेंद्र गुप्ता निर्विरोध चुने गए हैं।

इस सीट के लिए 24 अक्टूबर को चुनाव होने थे। उनके खिलाफ 3 निर्दलीय उम्मीदवारों और उनकी पत्नी ने भी पर्चे भरे थे। तीनों निर्दलीय प्रत्याशियों के नामांकन पत्र रद्द हो गये थे। जिसके बाद उनकी पत्नी ने भी अपना नामांकन वापस ले लिया।

अखिल भारतीय कांग्रेस समिति की महासचिव, पूर्व केंद्रीय मंत्री एवं सिरसा की सांसद कुमारी सैलजा ने रानियां विधानसभा क्षेत्र के अधिकतर गांवों में भूमिगत जल की आपूर्ति के चलते फैल रहे कैंसर और अन्य रोगों को लेकर मुख्यमंत्री नायब सिंह सैनी को सभी गांवों में नहरी पानी की आपूर्ति का अनुरोध किया था।

मीडिया को जारी बयान में सांसद कुमारी सैलजा ने कहा है कि उनके पत्र के जवाब में जनस्वास्थ्य एवं अभियांत्रिकी मंत्री ने कहा है कि हर गांव में नहरी पानी पहुंचाने की योजना है और रानियां शहर में पेयजल और सीवरेज प्रणाली की मजबूती के लिए दो योजनाएं चल रही हैं जिनकी अनुमानित लागत 6 हजार 266 लाख 97 हजार रुपये है जिसके तहत 125 लाख 35 हजार रुपये की राशि खर्च की जा चुकी है।
